

Ítróttur

Nr. 82 • týsdagur • 3. maí 2005 • 79. árgangur • www.sosialurin.fo



Gull í Vági

síðurnar 20-22

Avsettur!

AVSETTUR
Jákup Mørk

Hóast KÍ nú er í tungum sjógvi við trimum tapum í slag, so var tað tó ikki hetta, sum var á breddanum í lokala tosinum um viku-skiftið.

Tað var tað hinvegin, tá tað leygardagin frættist, at landsliðsleikarin, Hjalgrím Elttør, ikki var partur av hópnum hjá KÍ, sum skuldi taka ímóti NSÍ.

Nakað av roki hevði fyrr í vikuni um leiklutin hjá KÍ, og venjarin, Ove Flindt Bjerg, sigur, at Hjalgrím fyrst og fremst hevði sett seg sjálvan av liðnum.

- Tað vóru tveir spælarar hjá okkum, sum ikki yvirhildu tær reglurnar, sum eru galdandi fyri lið, undan dystinum móti B36. Tað hava teir so eisini fingið sína revsing fyri. Men tá tað so er ein spælari, sum hartil ikki sýnir ein virði-

ligan atburð móttvegis tí samanhaldi, sum skal vera á liðnum, so kostar tað altso. Og eg gav so Hjalgrími boð um, at hann ikki skuldi vísa seg aftur fyrr enn hósdeggin, staðfestir KÍ-venjarn, Ove Flindt Bjerg.

Fáorðaður

Sjálvur vil høvuðspersónurin ikki gera nakrar serligar viðmerkingar til støðuna, sum nú er íkominn.

- Eg veit ikki rættiliga, hvat eg skal siga til hetta, so eg havi valt at halda ein lágan profil, staðfestir Hjalgrím. Tað er ein keðilig støða, sum er íkominn, og hana má eg so bara royna at loysa, heldur landsliðs-spælarin.

Meira enn tað sama fæst ikki úr spælaranum, sum undan árinum varð roknaður sum vandamesta álopsvápníð á liðnum.



Frákoyrdur

KÍ-VENJARIN
Jákup Mørk

Mánamorguin frættist, at KÍ-venjarin, Ove Flindt Bjerg hevði fingið sekkin frá KÍ, og seinni um fyrrpartin vórðu tíðindini váttað.

Í tíðindaskrivi, sum varð sent miðlunum, sigur staðfestir nevndin:

- Klaksvíkar Ítróttarfelag hevur frá í morgun (máningadagin 2. maí 2005) sagt upp samstarvssavtaluna við høvuðsvenjara felagsins, Ove Flindt Bjerg.

- Dánjal Jákup Joensen røkir fyribils starvið sum høvuðsvenjari til nýggjur venjari verður settur.

Nevndin fer á fundi í seinasta lagið týskvøldið at seta nýggjan høvuðs venjara.

Nevndin hevur havt eitt sera gott samstarv við fyrrverandi høvuðsvenjaran,

men avgerðin um at siga venjaran úr starvið var tikin av einari samdari nevnd.

Tríggir kandidatar

Sum skilst úr Klaksvík, so hevur talan á ongan hátt verið um nakra illstøðu millum venjara og spælarar. Hinvegin verður ásað, at vánaligu úrslitini saman við tungu gongdini sum heild høvdu við sær, at tað rættasta helst var at skifta venjara.

Okkum eydnaðist ikki at fáa orðið á frákoyrda venjaran undan evstamarki okkara.

Enn er ikki greitt, hvør nýggi maðurin í KÍ-stólinum verður, men sum skilst, so snýr tosið í Klaksvík seg fyrst og fremst um hesi trý nøvnini:

Oddbjørn Joensen hevur ikki nakað venjarastarv í ár, og hann er tí leysur

maður á marknaðinum. Við rót úr Klaksvík er hann eisini ein maður, sum hevur gott festi hjá lokalu viðhaldsfólkunum, og hóast hann hevur fáar royndir sum venjari í bestu deildini, so er helst fáur, sum ivast í innliti hansara í føroyska fót bóltshæimin.

Jóannes Jakobsen er í ár venjari hjá AB, og tí er ikki víst, at hann er ein møguleiki yvirhøvur. Hann var tó sera væl lýddur millum spælarar og viðhaldsfólk, tá hann fyrri nøkrum árum síðani virkaði í Klaksvík. Og so hevur hann eisini tann fyrimunin, at hann áður er traðkaður til í líknandi støðum – og við góðum úrsliti.

Jógvan Martin Olsen boðaði í heyst frá, at hann nú fór at halda sær starvið innan FSF, har avbjóðingarnar eru vorðnar størri og meira krevjandi. Áðrenn

hevði hann røkt venjarastarvið í NSÍ umframt starvið í FSF, og spurningurin er so, hvørt tað var ein haldbar loysn. Tað vóru tað ymiskar fatanir av, men hinvegin er hann helst ein av best útbúnu venjarunum í landinum, og hann er heldur ikki bangin fyri at taka ímóti eini avbjóðing.

Hóast tað ofta seinni árinum hevur turbolensur kring KÍ-venjaran, so er hetta fyrsta ferðin síðani 1989, at KÍ skiftur venjara mitt í kappingarári.

